

بہشت دار رسالہ: 253  
WEEKLY BOOKLET: 253



امیر اہل سنت و اہل بیت، دست بردار ختم العالیہ کی کتاب ”نیکی کی دعوت“ کی ایک قسط مع ترمیم و اضافہ بنام

# کونسی دنیا ہے؟

صفحات 14

- 01 اسلام کی ہیبت دلوں سے نکلنے کا سبب
- 05 اہلیس کی بیٹی
- 07 دنیا کے تین بہترین کام
- 11 دو مچھلیاں پکڑنے والوں کی حکایت

شیخ طریقت، امیر اہل سنت، بانی دعوت اسلامی، حضرت علامہ مولانا ابو جلال

محمد الیاس عطار قادری رضوی  
کتابت منورہ  
العتباتیہ

أَلْحَمْدُ لِلَّهِ رَبِّ الْعَالَمِينَ وَالصَّلَاةُ وَالسَّلَامُ عَلَى سَيِّدِ الْمُرْسَلِينَ ط  
 أَمَّا بَعْدُ فَأَعُوذُ بِاللَّهِ مِنَ الشَّيْطَانِ الرَّجِيمِ ط بِسْمِ اللَّهِ الرَّحْمَنِ الرَّحِيمِ ط  
 یہ مضمون ”نیکی کی دعوت“ صفحہ 259 تا 271 سے لیا گیا ہے۔

## کونسی دُنیا بُری ہے؟

**ذرائعِ مطابقت:** یاربِ المصطفیٰ! جو کوئی 14 صفحات کا رسالہ ”کون سی دُنیا بُری ہے“ پڑھ یا سُن لے  
 اُس کے دل سے دُنیا کی محبت دُور فرما کر اُسے اپنی اور اپنے پیارے پیارے سب سے آخری نبی  
 صلی اللہ علیہ وآلہ وسلم کی محبت عنایت فرما اور اُس کو بے حساب بخش دے۔  
 اٰمِیْن بِجَاهِ خَاتِمِ النَّبِیِّیْنَ صَلَّى اللهُ عَلَيْهِ وَآلِهِ وَسَلَّمَ

### دُرود شریف کی فضیلت

سرکارِ مدینہ صلی اللہ علیہ وآلہ وسلم کا فرمانِ عالیشان ہے: قیامت کے روز لوگوں میں  
 میرے نزدیک تر وہ ہو گا جس نے مجھ پر زیادہ دُرود شریف پڑھے ہوں گے۔  
 (ترمذی، 27/2، حدیث: 484)

صَلُّوا عَلَيَّ الْحَبِيبِ ❀❀❀ صَلَّى اللَّهُ عَلَيَّ مُحَمَّدَ

### اسلام کی ہیبت دلوں سے نکلنے کا سبب

افسوس! آج اُمت کی اکثریت دنیا کو بہت زیادہ اہمیت دینے کے سبب اسلام کی حقیقی  
 محبت سے محروم ہوتی جا رہی ہے، اس کے بھیانک نتائج کے ضمن میں ایک حدیثِ پاک  
 ملاحظہ ہو چنانچہ حضرت ابو ہریرہ رضی اللہ عنہ سے مروی ہے کہ اللہ پاک کے سچے نبی صلی اللہ  
 علیہ وآلہ وسلم کا فرمانِ عبرت نشان ہے: جب میری اُمت دنیا کو بڑی چیز سمجھنے لگے گی تو اسلام  
 کی ہیبت اس سے نکل جائے گی اور جب نیکی کا حکم دینا اور بُرائی سے منع کرنا چھوڑ دے گی تو  
 وحی کی برکت سے محروم ہو جائے گی اور جب آپس میں گالی گلوچ اختیار کرے گی تو اللہ

پاک کے ہاں مقامِ عِزّت سے گر جائے گی۔ (نوادرالاصول، 1/679، حدیث: 933)

دُنیا کی مَحَبّت سے دل پاک مرا کر دو      بلوا کے شہنشاہِ اَبَرار مدینے میں

(وسائلِ بخشش، ص 198)

صَلُّوا عَلَی الْحَبِیْب ❀❀❀ صَلَّى اللهُ عَلَی مُحَمَّد

دُنیا کے بارے میں خصوصی معلومات پر مبنی مَدَنی پھول

## دُنیا کھیل کود ہے

پیارے پیارے اسلامی بھائیو! اس روایت میں بیان کیا گیا ہے کہ جب اُمّت دُنیا کو خوب اہمیت دینے لگے گی تو اسلام کی ہیبت اس سے نکل جائے گی۔ واقعی دُنیا کو ”بڑی چیز“ سمجھنا بہت بُرا ہے۔ ثوابِ آخرت کمانے کی نیت سے دُنیا کے بارے میں خصوصی معلومات پر مبنی کچھ مَدَنی پھول پیش کرنے کی سعادت حاصل کرتا ہوں، دعوتِ اسلامی کے مکتبۃ المدینہ کے ترجمے والے پاکیزہ قرآن، ”کنز الایمان مع خزائن العرفان“ صفحہ 252 پر پارہ 7 سورۃ الانعام آیت نمبر 32 میں فرمانِ ربّ الانام ہے: ﴿وَمَا الْحَيٰوةُ الدُّنْيَا اِلَّا لَعِبٌ وَّ لَهْوٌ ۗ وَكَذٰلِكَ اَنۡزَلۡنَا حَيٰوةَ الَّذِیۡنَ یَتَّقُوۡنَ ۗ اَفَلَا تَعْقِلُوۡنَ ۙ﴾ ترجمہ کنز الایمان: ”اور دُنیا کی زندگی نہیں مگر کھیل کود اور بے شک پچھلا گھر بھلاؤں کے لئے جوڑتے ہیں تو کیا تمہیں سمجھ نہیں۔“

صدرُ الْاَفَاضِلِ حضرتِ علامہ مولانا سید محمد نعیم الدین مُراد آبادی رحمۃ اللہ علیہ خَزَائِنِ الْعِرْفَانِ میں اس آیت مبارکہ کے تحت فرماتے ہیں: نیکیاں اور طاعتیں (یعنی عبادتیں) اگرچہ مومنین سے دُنیا ہی میں واقع ہوں لیکن وہ اُمورِ آخرت میں سے ہیں۔ اس سے ثابت ہوا کہ اعمالِ مُتَّقِیْنَ (یعنی نیک بندوں کے اعمال) کے سوا دُنیا میں جو کچھ ہے سب لہو و لعب (یعنی کھیل کود) ہے۔

دُنیا کے غموں کی تم لہو دوا دیدو بلوا کے غم اپنا دو سرکار مدینے میں  
(وسائلِ بخشش، ص 196)

صَلُّوا عَلَى الْحَبِيبِ ❀❀❀ صَلَّى اللَّهُ عَلَى مُحَمَّدٍ

## دُنیا کا معنی

دُعوتِ اسلامی کے مکتبۃ المدینہ کی کتاب ”اصلاحِ اعمال“ جلد اول (868 صفحات) صفحہ 128 تا 129 پر ہے:

دُنیا کا لغوی معنی ہے: ”قریب“ اور دُنیا کو دُنیا اس لئے کہتے ہیں کہ یہ آخرت کی نسبت انسان کے زیادہ قریب ہے یا اس وجہ سے کہ یہ اپنی خواہشات و لذات کے سبب دل کے زیادہ قریب ہے۔ (حدیقتہ الندیہ، 1/17)

## دُنیا کیا ہے؟

حضرت علامہ بدر الدین عینی رحمۃ اللہ علیہ بخاری شریف کی شرح ”عمدۃ القاری“ جلد 1 صفحہ 52 پر لکھتے ہیں: ”دارِ آخرت سے پہلے تمام مخلوق دُنیا ہے۔“ (عمدۃ القاری، 1/52) پس اس اعتبار سے سونا چاندی اور ان سے خریدی جانے والی تمام ضروری و غیر ضروری اشیاء دُنیا میں داخل ہیں۔ (حدیقتہ الندیہ، 1/17)

## کون سی دُنیا اچھی، کون سی قابلِ مذمت؟

دُنیاوی اشیاء کی تین قسمیں ہیں: ﴿1﴾ وہ دُنیاوی اشیاء جو آخرت میں ساتھ دیتی ہیں اور ان کا نفع موت کے بعد بھی ملتا ہے، ایسی چیزیں صرف دو ہیں: علم اور عمل۔ عمل سے مراد ہے اخلاص کے ساتھ اللہ پاک کی عبادت کرنا اور دُنیا کی یہ قسم محمود (یعنی بہت عمدہ) ہے ﴿2﴾ وہ چیزیں جن کا فائدہ صرف دُنیا تک ہی محدود رہتا ہے آخرت میں ان کا کوئی پھل

نہیں ملتا جیسے گناہوں سے لذت حاصل کرنا، جائز چیزوں سے ضرورت سے زیادہ فائدہ اٹھانا مثلاً زمین، جائیداد، سونا چاندی، عمدہ کپڑے اور اچھے اچھے کھانے کھانا اور یہ دنیا کی مذموم (یعنی قابلِ مذمت) قسم میں شامل ہیں ﴿3﴾ وہ اشیا جو نیکیوں پر مددگار ہوں جیسے ضروری غذا، کپڑے وغیرہ۔ یہ قسم بھی محمود (اچھی) ہے لیکن اگر محض دنیا کا فوری فائدہ اور لذت مقصود ہو تو اب یہ دنیا مذموم (قابلِ مذمت) کہلائے گی۔ (احیاء العلوم، 3/271-270)

دنیا کے نظاروں سے بھلا کیا ہو سر و کار  
عُشَّاقِ كُوْبَسِ عَشِقْ هَبْ غَلْزَارِ نَبِيْ سَهْ  
(وسائلِ بخشش، ص 202)

صَلُّوْا عَلٰی الْحَبِيْبِ ❀❀❀ صَلَّى اللهُ عَلٰی مُحَمَّدٍ

دنیا کا کون سا کام اللہ پاک کے لئے ہے اور کون سا نہیں؟

دنیوی کاموں کی تین اقسام ہیں: ﴿1﴾ بعض کام وہ ہیں جن کے بارے میں یہ تصور بھی نہیں کیا جاسکتا کہ یہ اللہ پاک کے لئے کئے گئے ہیں مثلاً ناجائز و حرام کام ﴿2﴾ بعض وہ ہیں جو اللہ پاک کے لئے بھی ہو سکتے ہیں اور اُس کے غیر کے لئے بھی مثلاً غور و تفکر کرنا اور خواہشات سے رُکنا کیونکہ اگر لوگوں میں اپنی مقبولیت بڑھانے کے لئے اور بزرگی کے حصول کی خاطر غور و فکر کیا یا خواہشات کو صرف اس لئے چھوڑا کہ مال کی بچت ہو یا صحت اچھی رہے تو اب یہ کام رضائے الہی کے لئے نہ ہوں گے ﴿3﴾ بعض کام وہ ہیں جو بظاہر نفس کے لئے ہوں مگر حقیقت میں اللہ پاک کی رضا کی نیت سے کئے گئے ہوں جیسے غذا کھانا، نکاح کرنا وغیرہ۔ (احیاء العلوم، 3/273)

تاجِ شایِ اس کے آگے بیچ ہے  
مُصْطَفٰی كِيْ جَس كُوْ اَلْفَت مَلْ گَنِّيْ

(وسائلِ بخشش، ص 209)

صَلُّوْا عَلٰی الْحَبِيْبِ ❀❀❀ صَلَّى اللهُ عَلٰی مُحَمَّدٍ

## دُنیا دار کی تعریف

جب بندہ آخرت کی بہتری کی عَرَض سے دُنیا میں سے کچھ لے گا تو اُسے دُنیا دار نہیں کہیں گے بلکہ اس کے حق میں دُنیا آخرت کی کھیتی ہوگی اور اگر ذاتی خواہش اور حصول لذت کے طور پر یہ چیزیں حاصل کرتا ہے تو وہ دُنیا دار ہے۔ (احیاء العلوم، 3/272)

## دُنیاوی اشیاء کی لذتوں کی حیرت انگیز حقیقت

دُنیا میں حقیقی لذت کسی شے میں نہیں، البتہ لوگ تکالیف کا خاتمہ کرنے والی چیزوں کو لذت کا نام دیتے ہیں مثلاً کھانے میں اِس لئے لذت ہے کہ وہ بھوک کی تکلیف کو ختم کرتا ہے یہی وجہ ہے کہ جب بھوک ختم ہو جائے تو کھانے میں لذت محسوس نہیں ہوتی۔ اسی طرح پانی اِس لئے لذیذ لگتا ہے کہ پیاس کو ختم کرتا ہے، جب پیاس بجھ گئی تو لذت بھی جاتی رہی۔ حقیقی لذتیں تو جنت میں نصیب ہوں گی کیونکہ اہل جنت کو جب کوئی تکلیف ہی نہ ہوگی تو اِس سے چھٹکارا دینے والی اشیاء کا وجود کہاں سے ہوگا؟ لہذا ان کی لذات حقیقی ہوں گی مثلاً ان کے کھانے پینے کی لذتیں اصلی ہوں گی، محض بھوک اور پیاس ختم کرنے کے لئے نہ ہوں گی۔ (حدیقتہ الندیہ، 1/19 ملخصاً)

## ابلیس کی بیٹی

حضرت علیؑ خواص رحمۃ اللہ علیہ فرماتے ہیں: دُنیا ابلیس لعین (یعنی لعنتی شیطان) کی بیٹی ہے اور اِس (یعنی دُنیا) سے محبت کرنے والا ہر شخص اُس کی بیٹی کا خاوند ہے، ابلیس اپنی بیٹی کی وجہ سے اُس دُنیا دار شخص کے پاس آتا جاتا رہتا ہے، لہذا میرے بھائی! اگر تم شیطان سے محفوظ رہنا چاہتے ہو تو اُس کی بیٹی (یعنی دُنیا) سے رشتہ قائم نہ کرو۔ (حدیقتہ الندیہ، 1/19)

## نیلی آنکھوں والی بد صورت بڑھیا

حضرت فضیل بن عیاض رحمۃ اللہ علیہ کہتے ہیں: حضرت عبد اللہ ابن عباس رضی اللہ عنہما نے فرمایا: بروزِ قیامت ایک نیلی آنکھوں والی نہایت بد صورت بڑھیا جس کے دانت آگے کی طرف نکلے ہوں گے لوگوں کے سامنے ظاہر ہوگی اور ان سے پوچھا جائے گا: اِس کو جانتے ہو؟ لوگ کہیں گے: ہم اِس کی پہچان سے اللہ پاک کی پناہ چاہتے ہیں۔ کہا جائے گا: یہ وہی دُنیا ہے جس پر تم فخر کیا کرتے تھے، اِسی کی وجہ سے قطعِ رحمی کرتے یعنی رشتے داریاں کاٹتے تھے، اِسی کے سبب ایک دوسرے سے حسد اور دُشمنی کرتے تھے۔ پھر اُس (بڑھیا نُما دُنیا) کو جہنم میں ڈالا جائے گا تو پکارے گی: اے میرے پروردگار! میری پیروی کرنے والے اور میری جماعت کہاں ہے؟ اللہ فرمائے گا: اُن کو بھی اِس کے ساتھ کر دو۔

(ذم الدنیامع موسوعۃ الامام ابن الدنیا، 5/72، رقم: 123)

دولتِ دنیا سے بے رغبت مجھے کر دیجئے میری حاجت سے مجھے زائد نہ کرنا مالدار  
(وسائلِ بخشش، ص 398)

صَلُّوا عَلَی الْحَبِیْب ❀❀❀ صَلَّى اللهُ عَلَی مُحَمَّد

## دنیا میٹھی سرسبز ہے

رسولِ اکرم صلی اللہ علیہ وآلہ وسلم کا فرمانِ مُعظَّم ہے: دنیا میٹھی سرسبز ہے، جو اِس میں حلال طریقے سے مال کماتا ہے اور صحیح حُقُوق میں خرچ کرتا ہے اللہ پاک اُس کو ثواب عطا فرمائے گا اور اُس کو جنت میں داخل فرمائے گا اور جو اِس میں حرام طریقے سے مال کماتا ہے اور اِس کو غیرِ حق میں خرچ کرتا ہے، اللہ پاک اِس کو داڑِ الْهُوَان (یعنی ذلت کے گھر) میں داخل فرمائے گا۔ (شعب الایمان، 4/396، حدیث: 5527) حضرت علامہ عبد الرزوف مُناوی رحمۃ اللہ علیہ اِس حدیثِ پاک کے تحت ”فیض القَدیر“ میں تحریر فرماتے ہیں: معلوم

ہوا کہ دُنیا فی نَفْسِہ (یعنی دراصل۔ فی الحقیقت) مذموم نہیں ہے چونکہ یہ آخرت کی کھیتی ہے اس لئے جو شخص شریعت کی اجازت سے دُنیا کی کوئی چیز حاصل کرے تو یہ چیز آخرت میں اُس کی مدد کرتی ہے۔ (فیض القدير، 3/728، تحت الحدیث: 4273)

حُسنِ گلشن میں سراسر ہے فریب اے دوستو! دیکھنا ہے حُسن تو دیکھو عرب کے ریگزار  
(وسائلِ بخشش، ص 399)

صَلُّوا عَلَی الْحَبِیْب ❁❁❁ صَلَّى اللهُ عَلَی مُحَمَّد

## دُنیا کے تین بہترین کام

اللہ پاک کے آخری نبی صلی اللہ علیہ وآلہ وسلم نے فرمایا: دُنیا اور جو کچھ اس میں ہے ملعون (یعنی لعنتی) ہے سوائے نیکی کا حکم دینے یا برائی سے منع کرنے یا اللہ پاک کا ذکر کرنے کے۔ (جامع صغیر، ص 260، حدیث: 4282) حضرت علامہ عبد الرؤف مَنَواوی رحمۃ اللہ علیہ اس حدیث کے تحت ”فیض القدير“ میں تحریر فرماتے ہیں: بلاشبہ یہ کام (یعنی نیکی کا حکم کرنا، برائی سے منع کرنا اور ذکر اللہ) اگرچہ دُنیا ہی میں کئے جاتے ہیں لیکن یہ دُنیاوی کام نہیں ہیں بلکہ یہ تو اعمالِ آخرت ہیں جو کہ جنت کی نعمتوں تک پہنچنے کا وسیلہ ہیں، لہذا ہر وہ کام جس سے رضائے الہی مقصود ہو وہ اس لعنت سے مُستثنیٰ (مُس۔ تَث۔ نالعی الگ) ہے۔

(فیض القدير، 3/735، تحت الحدیث: 4282)

## چار چیزوں کے علاوہ دُنیا ملعون ہے

تاجدارِ مدینہ صلی اللہ علیہ وآلہ وسلم کا فرمانِ باقرینہ ہے: ہوشیار رہو! دُنیا لعنتی چیز ہے اور جو کچھ دُنیا میں ہے وہ ملعون ہے سوائے اللہ پاک کے ذکر اور اُس (چیز) کے جو ربِّ کریم کے قریب کر دے اور عالم اور طالبِ علم کے۔ (ترمذی، 4/144، حدیث: 2329) مشہور مفسرِ حکیمُ الامت حضرت مفتی احمد یار خان رحمۃ اللہ علیہ اس حدیثِ پاک کے تحت فرماتے

ہیں: جو چیز اللہ ورسول سے غافل کر دے وہ دنیا ہے یا جو اللہ ورسول کی ناراضی کا سبب ہو وہ دنیا ہے۔ بال بچوں کی پرورش، غذا، لباس، گھر وغیرہ (شریعت کی نافرمانی سے بچتے ہوئے) حاصل کرنا سنتِ انبیاءِ کرام ہے، یہ دنیا نہیں۔ (مرآة المناجیح، 17/7)

## دُنیا مچھر کے پر سے بھی بڑھ کر ذلیل ہے

پیارے پیارے اسلامی بھائیو! دُنیا نہایت ذلیل وحقیر ہے اس کو اہم سمجھ بیٹھنا عقلمندی نہیں کہ یہ تو مچھر کے پر سے بھی بڑھ کر ذلیل ہے۔ دعوتِ اسلامی کے مکتبۃ المدینہ کی کتاب ”ملفوظاتِ اعلیٰ حضرت“ (561 صفحات) صفحہ 464 تا 465 پر میرے آقا اعلیٰ حضرت رحمۃ اللہ علیہ دنیا کی مذمت کے مُتعلّق فرماتے ہیں: حدیث میں ہے: ”اگر دُنیا کی قدر اللہ (پاک) کے نزدیک ایک مچھر کے پر کے برابر (بھی) ہوتی تو (پانی کا) ایک گھونٹ (بھی) اس میں سے کافر کو نہ دیتا۔“ (ترمذی، 4/144، حدیث: 2327) (دُنیا) ذلیل ہے (اسی لیے) ذلیلوں کو دی گئی، جب سے اسے بنایا ہے کبھی اس کی طرف نظر نہ فرمائی، دُنیا، آسمان و زمین کے درمیان فضا میں مُعلق (یعنی لٹکی ہوئی) ہے۔ فریادِ وزاری کرتی (یعنی روتی دھوتی) ہے اور کہتی ہے: اے میرے رب! تو مجھ سے کیوں ناراض ہے؟ مُدّتوں کے بعد ارشاد ہوتا ہے: ”چُپ خبیثہ!“ (پھر فرمایا) سونا چاندی خدا کے دشمن ہیں۔ وہ لوگ جو دُنیا میں سونے چاندی سے محبت رکھتے ہیں قیامت کے دن پُکارے جائیں گے کہاں ہیں وہ لوگ جو خدا کے دشمن سے محبت رکھتے تھے۔ اللہ پاک دنیا کو اپنے مُحبوب (یعنی پیارے بندوں) سے ایسا دُور فرماتا ہے جیسے بلا تشبیہ بیمار بچے کو اُس سے مُضر (یعنی نقصان دہ) چیزوں سے ماں دُور رکھتی ہے۔ (پارہ 15 سورہ بنی اسرائیل، آیت نمبر 11 میں ارشاد ہوتا ہے:)

وَيَدْعُ الْإِنْسَانُ بِالشُّرُوذِ عَاءً ۖ بِالْحَيْرِ ط  
 وَ كَانَ الْإِنْسَانُ عَجُولًا ۝۱۱

ترجمہ کنز الایمان: اور آدمی بُرائی کی دعا کرتا ہے  
 جیسے بھلائی مانگتا ہے اور آدمی بڑا جلد باز ہے۔

آدمی اپنے منہ سے بُرائی مانگتا ہے جس طرح کہ اپنے لیے بھلائی مانگتا ہے، اللہ (پاک) جانتا ہے کہ (جو کچھ وہ مانگ رہا ہے) اس میں کتنا ضرر (یعنی نقصان) ہے (لہذا) یہ (بندہ) دعا مانگتا ہے اور وہ (پُروردگار بندے کو نقصان سے بچانے کیلئے اُس کی مانگی ہوئی شے) نہیں دیتا۔

(پھر فرمایا: پارہ 4 سورہ آل عمران کی آیت نمبر 196 اور 197 میں) ارشاد ہوتا ہے:

لَا يَعْزُبُكَ تَغْلِبُ الَّذِينَ كَفَرُوا فِي  
الْبِلَادِ ﴿٩٦﴾ مَتَاعٌ قَلِيلٌ ثُمَّ مَا لَهُمْ  
جَهَنَّمَ ۖ وَيَسَّ الْإِهَادُ ﴿٩٧﴾

ترجمہ: تم کو دھوکے میں نہ ڈال دے کافروں کا  
اہلے گہلے شہروں میں پھرنا، یہ تھوڑی پونجی ہے  
پھر ان کا ٹھکانہ جہنم ہے اور بُرا ٹھکانہ ہے۔

(ملفوظات اعلیٰ حضرت، ص 464، 465)

یارب! غمِ حبیب میں رونا نصیب ہو آنسو نہ رانیں گال ہوں غمِ روزگار میں

(وسائلِ بخشش، ص 407)

صَلُّوا عَلَى الْحَبِيبِ ❀❀❀ صَلَّى اللَّهُ عَلَى مُحَمَّدٍ

غیر مسلموں کی خوشحالی عارضی ہے

پیارے پیارے اسلامی بھائیو! ہرگز اس وسوسے کو ذہن میں مت جمائیے کہ ہم مسلمان ہو کر دنیا کی بہت ساری نعمتوں سے محروم و بے حال ہیں جبکہ غیر مسلم قومیں دنیوی طور پر نہایت خوشحال و مالا مال ہیں۔ یقین رکھئے کہ مسلمانوں کیلئے جنت کی ابدی یعنی ہمیشہ ہمیشہ رہنے والی نعمتیں ہیں جبکہ غیر مسلموں کیلئے مرنے کے بعد کوئی راحت نہیں اور ان کیلئے آخرت میں بھڑکتی آگ اور جہنم کا دائمی یعنی بیشکی کا عذاب ہے۔ دعوتِ اسلامی کے مکتبۃ المدینہ کے ترجمے والے پاکیزہ قرآن، ”کنز الایمان مع خزائن العرفان“ صفحہ 904 پر پارہ 25 سورۃ الزخرف آیت نمبر 33 تا 35 میں ارشاد رب العباد ہے:

ترجمہ کنز الایمان: اور اگر یہ نہ ہوتا کہ سب لوگ ایک دین پر ہو جائیں<sup>۱</sup> تو ہم ضرور رحمن کے منکروں کے لئے چاندی کی چھتیں اور سیڑھیاں بناتے جن پر چڑھتے اور ان کے گھروں کے لئے چاندی کے دروازے اور چاندی کے تخت جن پر تکیہ لگاتے اور طرح طرح کی آرائش اور یہ جو کچھ ہے جیتی دنیا ہی کا سبب ہے اور آخرت تمہارے رب کے پاس پرہیز گاروں کے لئے ہے۔

وَلَوْلَا أَنْ يَكُونَ النَّاسُ أُمَّةً وَاحِدَةً لَجَعَلْنَا لِنِ يَكْفُرُ بِاللَّهِ لَحِينٌ لِّبُيُوتِهِمْ سُقُقًا مِّنْ فَضَّةٍ وَمَعَارِجَ عَلَيْهَا يَظْهَرُونَ ﴿١٠﴾  
وَلِيُبَيِّنَ لَهُمُ أَبْوَآبَهُمْ سُرَرًا عَلَيْهِمْ يَتَكُونُونَ ﴿١١﴾  
وَذُرُوقًا وَإِنْ كُلُّ ذَلِكَ لَمَّا مَتَاعُ الْحَيَاةِ الدُّنْيَا وَالْآخِرَةُ عِنْدَ رَبِّكَ لِلْمُتَّقِينَ ﴿١٢﴾

کر مغفرت مری تری رحمت کے سامنے میرے گناہ یا خدا ہیں کس شمار میں  
(وسائل بخشش، ص 408)

صَلُّوا عَلَى الْحَبِيبِ ❀❀❀ صَلَّى اللَّهُ عَلَى مُحَمَّدٍ

### مُردہ بکری

مذکورہ آیات کریمہ میں متقین یعنی ”پرہیز گار لوگوں“ کی وضاحت کرتے ہوئے صدرُ الافاضل حضرت علامہ مولانا سید محمد نعیم الدین مراد آبادی رحمۃ اللہ علیہ فرماتے ہیں: ”(پرہیز گار لوگ وہ ہیں) جنہیں دُنیا کی چاہت (یعنی خواہش) نہیں۔“ ترمذی کی حدیث میں ہے کہ اگر اللہ پاک کے نزدیک دنیا چھڑ کے پر کے برابر بھی قدر رکھتی تو کافر کو اُس سے ایک پیاس پانی نہ دیتا۔ (ترمذی، 4/144، حدیث: 2327) دوسری حدیث میں ہے کہ سید عالم صلی اللہ علیہ والہ وسلم نیاز مندوں کی ایک جماعت کے ساتھ تشریف لے جا رہے تھے، راستے میں ایک مُردہ بکری دیکھی، فرمایا: دیکھتے ہو! اس کے مالکوں نے اسے بہت بے قدری سے پھینک دیا! دُنیا کی اللہ پاک کے نزدیک اتنی بھی قدر نہیں جتنی بکری والوں کے

۱ یعنی اگر اس کا لحاظ نہ ہوتا کہ کافروں کو فریخی عیش میں دیکھ کر سب لوگ کافر ہو جائیں گے۔ (خزان العرفان)

نزدیکِ اسِ مری بکری کی ہو۔ (ترمذی، 4/144، حدیث: 2328) **حدیث:** سیدِ عالم صلی اللہ علیہ والہ وسلم نے فرمایا کہ جب اللہ پاک اپنے کسی بندے پر کرم فرماتا ہے تو اُسے دُنیا سے ایسا بچاتا ہے جیسا تم اپنے بیمار کو پانی سے بچاتے ہو۔ (ترمذی، 4/4، حدیث: 2044) **حدیث:** دُنیا مومن کے لیے قید خانہ اور کافر کے لیے جنت ہے۔ (ترمذی، 4/145، حدیث: 2331) (خزان العرفان، ص 904)

کیوں کریں نہ رشک اُس پہ یہ جہاں کے تاجدار  
ہاتھ جس کے عشقِ احمد کا خزینہ آگیا  
(وسائلِ بخشش، ص 318)

صَلُّوا عَلَي الْحَبِيبِ ❀❀❀ صَلَّى اللَّهُ عَلَي مُحَمَّد

## دو مچھلیاں پکڑنے والوں کی حکایت

حضرت فقیہ ابو اللیث سمرقندی رحمۃ اللہ علیہ نقل کرتے ہیں: ایک روایت میں آیا ہے کہ گزشتہ زمانے میں ایک مومن اور ایک کافر، مچھلی کا شکار کرنے نکلے، کافر اپنے جھوٹے معبودوں کا نام لے کر خوب مچھلیاں پکڑتا رہا اور مچھلیوں کا ڈھیر لگ گیا۔ مومن اللہ کا نام لیکر جال پھینکتا رہا، لیکن ہاتھ کچھ نہ آیا۔ شام کو صرف ایک مچھلی پھنسی، وہ بھی تڑپی، اچھلی اور چھدک کر پانی میں جا پڑی۔ مومن پلٹا تو خالی تھا اور کافر ٹوکری بھر کر لوٹا۔ مومن پر مامور (یعنی مقرر کردہ) فرشتہ افسوس کرنے لگا، اللہ پاک نے اُس فرشتے کو جنت میں مومن کا محل (اور عالیشان مقام) دکھایا تو وہ فرشتہ بے اختیار پکار اٹھا: خدا کی قسم! اس عظیم الشان محل میں داخلے کے بعد اس مسلمان مچھیرے کو مچھلیوں کے شکار میں ناکامی والی مصیبت کی بالکل ہی پرواہ نہ ہوگی اور فرشتے کو جب اللہ پاک نے جہنم میں کافر کا ٹھکانا دکھایا تو وہ بولا: خدا کی قسم! اس عذاب کے مقام پر جب یہ پہنچے گا تو اسے (ڈھیر ساری مچھلیاں ہاتھ آنے والی) دُنیا کی (عارضی) خوشی کوئی فائدہ نہیں دے گی۔ (تنبیہ الغافلین، ص 136)

## نافرمان کو پسندیدہ چیزیں ملنا خطرے کی گھنٹی ہے

پیارے پیارے اسلامی بھائیو! اس حکایت سے درس ملا کہ غیر مسلموں کی دُنوی ترقیاں اور دولت کی فراوانیاں (یعنی مال کی کثرت) قابلِ رشک نہیں، غریب و تنگدست اور دُکھیارے مسلمانوں کی محشر میں عید ہوگی، نیک مسلمان کو اپنی خواہش کی اشیاء نہ ملنے پر دلبرداشتہ نہیں ہونا چاہئے کہ بے نمازوں اور گناہوں میں ڈوبے رہنے والوں کی ہر دُنوی آرزو پوری ہوتی چلی جانا بھلائی کی دلیل نہیں، خطرے کی گھنٹی ہے۔ جیسا کہ حضرت عُقبہ بن عامر رضی اللہ عنہ سے روایت ہے، اللہ پاک کے سچے نبی صلی اللہ علیہ وآلہ وسلم کا فرمانِ عبرت نشان ہے: جب تم دیکھو کہ اللہ پاک دُنیا میں گناہ گار بندے کو وہ چیزیں دے رہا ہے جو اُسے پسند ہیں تو یہ اُس کی طرف سے ڈھیل ہے۔ (مسند امام احمد، 6/122، حدیث: 17313)

حکومت کی طلبِ دل میں، نہ خواہشِ تاجِ شاہی کی نظر میں عاشقوں کے بسِ مدینہ ہی سماتا ہے (وسائلِ بخشش، ص 312)

صَلُّوا عَلَى الْحَبِيبِ ❀❀❀ صَلَّى اللَّهُ عَلَى مُحَمَّدٍ

## ہاتھوں ہاتھ سزا کی حکمت

پیارے پیارے اسلامی بھائیو! ربُّ الانام کے ہر کام میں حکمت ہوتی ہے۔ غُربت بلکہ ہر طرح کی دُنوی تکلیف و مصیبت پر صَبْر کر کے اجر حاصل کرنا چاہئے کیوں کہ آفات و بَلِیَّات (یعنی بلائیں اور آفتیں)، کفارہ سِنِّات (یعنی گناہوں کے کفارے) اور باعثِ ترقی دَرَجَات ہوتی ہیں۔ چنانچہ حضور سید المرسلین صلی اللہ علیہ وآلہ وسلم نے فرمایا: ”اللہ پاک جب کسی بندے سے بھلائی کا ارادہ کرتا ہے تو اُس کے گناہ کی سزا فوری طور پر اُسے دِنیا ہی

میں دے دیتا ہے۔“ (مسند امام احمد، 5/630، حدیث: 16806)

حضرت مولانا روم رحمۃ اللہ علیہ فرماتے ہیں:

ہم خدا خواہی و ہم دُنیا ئے دُوں      ایں خیال اُست و مُحال اُست و جُنُوں

(تو خدا کو بھی چاہتا ہے اور ذلیل دُنیا کو بھی۔ تیرا یہ خیال، جُنُون یعنی پاگل پن اور مُحال یعنی ناممکن بات ہے)

مجھ کو دُنیا کی دولت نہ زَر چاہئے      شاہِ کوثر کی میٹھی نَظَر چاہئے

(وسائلِ بخشش، ص 289)

صَلُّوا عَلَی الْحَبِیْب ❀❀❀ صَلَّى اللهُ عَلَی مُحَمَّد

مُسلِّغ کی بھی بخشش ہوگئی

حضرت سلیم بن منصور رحمۃ اللہ علیہ فرماتے ہیں کہ میں نے اپنے والد منصور بن عمّار رحمۃ اللہ علیہ کو بعد وفات خواب میں دیکھ کر پوچھا: مَا فَعَلَ اللهُ بِكَ؟ یعنی اللہ پاک نے آپ کے ساتھ کیا معاملہ فرمایا؟ تو انہوں نے بتایا: میرے رب کریم نے کرم کرنے کے بعد مجھ سے فرمایا: ”اے بد عمل بُڈھے! معلوم ہے کہ میں نے تجھے کیوں بخش دیا؟“ میں نے عرض کی: نہیں اے میرے معبود! تو میرے رب کریم نے ارشاد فرمایا: تُو نے ایک اجتماع میں اپنے رِقَّت انگیز بیان سے حاضرین کو رُلا دیا تھا اور اُس بیان میں میرا ایک ایسا بندہ بھی تھا جو کبھی بھی میرے خَوْف سے نہیں رویا تھا مگر تیرا بیان سُن کر وہ بھی رونے لگا۔ تو میں نے اُس بندے کی گریہ و زاری پر رَحْم فرما کر اُس کو اور تمام شُرکائے اجتماع کو بخش دیا اسی لیے تیری بھی مَعْفِرَت ہوگئی۔ (شرح الصدور، ص 283) اللہ پاک کی اُن پر رَحْمت ہو اور ان کے صَدقے ہماری بے حساب مَعْفِرَت ہو۔

أَمِین بِجَاهِ خَاتِمِ النَّبِیِّیْنَ صَلَّى اللهُ عَلَیْهِ وَآلِهِ وَسَلَّمَ

مرے آشک بہتے رہیں کاش ہر دم ترے خوف سے یا خدا یا الہی  
 ترے خوف سے تیرے ڈر سے ہمیشہ میں تھر تھر رہوں کانپتا یا الہی  
 (وسائل بخشش، ص 78)

صَلُّوا عَلَى الْحَبِيبِ ❀❀❀ صَلَّى اللَّهُ عَلَى مُحَمَّدٍ

جو روتا ہے اُس کا کام ہوتا ہے

پیارے پیارے اسلامی بھائیو! اس میں کوئی شک نہیں کہ اُن مُبْلِغِین کا دَرَجہ بہت ہی بلند و بالا اور عظمت والا ہے جو اپنے رِقَّت انگیز سنّتوں بھرے بیان سے لوگوں کے دلوں میں رِقَّت پیدا کرتے ہیں اور اللہ پاک کی بارگاہِ بیکس پناہ سے نچھڑے ہوئے بندوں کو اپنے پُر سوز بیان کی کشش سے کھینچ کھینچ کر دربارِ الہی میں لاتے ہیں۔ یقیناً اِخْلَاص کے ساتھ اچھی اچھی نیتیں کر کے نیکی کی دعوت کی دُھو میں مچانے والے سعادت مند اسلامی بھائی دونوں جہانوں میں کامیاب ہیں۔ اس حکایت سے یہ بھی معلوم ہوا کہ خوفِ خدا سے جو روتا ہے اُس کا کام ہوتا ہے۔ خوفِ خدا سے رونا نہایت سعادت کی بات ہے بلکہ رونے والے کی بَرَکت سے نہ رونے والوں کا بھی بیڑا پار ہو جاتا ہے لہذا سنّتوں بھرے اِجْتِمَاع میں شرکت کرنے اور ایسے اِجْتِمَاعات میں مانگی جانے والی رِقَّت انگیز دعا میں حاضر رہنے کی بہت برکتیں ہوتی ہیں نہ جانے کس رونے والے کے صدقے سب حاضرین کی مغفرت کے اَسباب ہو جائیں!

تڑپنے پھڑکنے کا دیدے سلیقہ ترے ڈر سے رونے کا سکھلا طریقہ

صَلُّوا عَلَى الْحَبِيبِ ❀❀❀ صَلَّى اللَّهُ عَلَى مُحَمَّدٍ

## فرمانِ آخری نبی صلی اللہ علیہ وآلہ وسلم

جو اپنی دنیا سے محبت کرتا ہے وہ اپنی  
آخرت کو نقصان پہنچاتا ہے اور جو اپنی آخرت  
سے محبت کرتا ہے وہ اپنی دنیا کو نقصان پہنچاتا  
ہے۔ تو فنا ہونے والی پر باقی رہنے والی کو ترجیح دو۔  
(مسند امام احمد، 7/165، حدیث: 19717)



فیضانِ مدینہ، محلہ سوداگران، پرانی سبزی منڈی کراچی

+92 21 111 25 26 92 0313-1139278

www.maktabatulmadinah.com / www.dawateislami.net

feedback@maktabatulmadinah.com / ilmia@dawateislami.net